
یوہ آکا شوانی جموں ہے محمد آصف لو دھی تین خبر سٹو۔

JK VDC Member Killed

جموں کشمیر غا کشتواڑ ضلع مانہہ دہشت گردان نے 2 وی ڈی سی ممبران نانہہ اغوا کرن تین بعد ہلاک کر دتو ہے۔ ہلاک کیا گیا وی ڈی سی ممبران غی شناخت ندیر احمد تے کلدیپ کمار غا طور و رکی گئی ہے۔ اس معاملہ غی وزیر اعلیٰ عمر عبداللہ تے نیشنل کانفرنس غا صدر ڈاکٹر فاروق عبداللہ تے جموں کشمیر غا لیفٹنٹ گو رنر منوج سنہا نے سخت الفاظ مانہہ مزمت کی ہے۔ اس سلسلہ مانہہ ایل جی موصوف نے کہو ہے جے حکومت دہشت گردان غا تمام ناپاک ارادان نانہہ تباہ کرن غی وعدہ بند ہے۔ اوآن حذب اختلاف غا لیڈر سنیل شرما تے کشتواڑ غی ممبر اسمبلی شگون پر یہاں نے وی اس واقعہ غی مزمت کی ہے۔ واضح رہے جے ان ہلاکتان غا سلسلہ مانہہ سناتن دھرم سبھا کشتواڑ نے اج کشتواڑ بند غا اعلان کیو ہے۔

Amit Shah Terrorism

مرکزی وزیر داخلہ امت شاہ نے کہو ہے جے حکومت جلد ہی دہشت گردی غا خاتمہ غی خاطر اک قومی سطح غی پالیسی تے حکمت عملی لیاں جا رہی ہے۔ جا تے روز نوی دہلی مانہہ قومی تحقیقاتی ایجنسی این آئی اے غی طرفوں دہشت گردی غے مخالف 2 روزہ کانفرنس غی افتتاحی تقریب غا موقعہ ور بولتیاں واں انہاں نے وزیر اعظم نریندرمو دی غی طرفوں دہشت گردی نانہہ ختم کرن غی خاطر چایا گیا اقدام ور تفصیل نال لو کہی۔ جناب شاہ نے یوہ وی کہو ہے جے گذشتہ 10 سالان مانہہ وزیر اعظم نریندرمو دی غی سربراہی آلی حکومت نے دہشت گردی گنا خاتمہ واسطے اک مضبوط ماحول تیار کیو ہے۔

Assembly Jk

جا تے روز جموں کشمیر قانون ساز اسمبلی مانہہ بھارتیہ جنتا پارٹی غا ممبران اسمبلی تے مارشلان بشکار باتھا پائی ہون تین بعد ایوان غی کاروائی ملتوی کر دتی گئی تھی۔ واضح رہے جے خصوصی درجو بحال کرن غی خاطر اک قرار داد ایوان مانہہ پاس کی گئی تھی جس غی حذب اختلاف جماعت نے مخالفت کی تھی۔ یاد رہے جے جا تے روز جیسی ہی ایوان غی کاروائی شروع ہوئی تاں ہی جے پی غا ممبران نے ایوان غا تین مانہہ آغے نعرے بازی شروع کر دتی۔ جس غے خلاف کاروائی کرتاں واں اسمبلی سپیکر عبدالرحیم راتھر نے مارشل نانہہ 6 ممبران اسمبلی نانہہ ایوان تین باہر کرن غی ہدایت کی تانجے ایوان غی کاروائی بغیر کسے رکاوٹ تین آگے بدھ سکے۔ قرار داد غی مخالفت کرتاں واں حذب اختلاف غا لیڈر سنیل شرما نے اس قرار داد نانہہ واپس لین غی مانگ کی ہے۔ اوآن عوامی اتحاد پارٹی تین وبستہ ممبر اسمبلی خورشید احمد شیخ نے ایوان مانہہ مانگ کی جے جموں کشمیر غا خصوصی درجہ یعنی دفعہ 370 نانہہ بحال کیو جا تے۔ خورشید احمد شیخ غی اس آواز نانہہ سننن حذب اختلاف غی جماعت غا ممبران اپنی گرسیاں ور وں چھال مازتاں واں ایوان غا تین مانہہ پچ غے نعرے بازی تے شو ر شراہو شروع کر دتو۔ جس غا تناظر مانہہ اسمبلی سپیکر نے ایوان غی کاروائی پہلاں 15 منٹ واسطے ملتوی کی، سپیکر غی طرفوں ممبران نانہہ اپنی اپنی جگہاں ور جان واسطے بار بار کہن غے باوجود جد شور شرابو لگاتار جاری رہیو تاں اسمبلی سپیکر نے پورا دن واسطے ایوان غی کاروائی نانہہ ملتوی کر دتو۔

CM Ganderbal

جموں کشمیر غا وزیر اعلیٰ عمر عبداللہ نے کہو ہے جے اُن غی حکومت اسطرح نال آگے بدھنو چاؤے تانجے مہارو طریقہ کار مرکزی حکومت نانہہ گل بات واسطے مجبور کرے۔ جا تے تہاڑے گا ندریل ضلع مانہہ دریا نے سندھ ور پری بل ٹکن واری پُل غو نی پتھر رکھتاں واں ات موجود لوکل غی اک بڑی بھیڑ سنگ خطاب کرتاں واں اُن نے کہو ہے ایوان غی کاروائی غے پہلے تہاڑے ایوان مانہہ خصوصی درجہ غی بحالی واسطے قرارداد نہ لیاں غا معاملہ مانہہ کچھ لوک الزام لارہیا تھا جے حکومت چناؤ غے دوران کیا گیا اپنا وعدہ نانہہ پُھل گئی ہے۔ جد کہ یاہ گل بالکل ہے بنیا دے۔ جناب عبداللہ نے کہو ہے ہم یوہ بہتر جانل جے اسمبلی غے ذریعے چیزاں نانہہ واپس کس طرح آتیو جا سکے۔ اس موقعہ ور بولتیاں واں وزیر اعلیٰ نے یوہ وی کہو ہے جے حکومت جموں کشمیر اسمبلی تین اس طرح غی آواز لیاو چاؤے جس نال مرکز ان غی مانگ نانہہ نظر انداز نہ کر سکے۔

Fiscal Year 2025-2026

جموں کشمیر حکومت غا خزانہ بارے محکمہ نے مالی سال 26/2025 واسطے بجٹ تیار کرن غی خاطر طریقہ کار شروع کر دتو ہے۔ اس سلسلہ مانہہ جا تے روز جاری ایکن نوٹیفکیشن مانہہ تمام انتظامی محکمہ، تمام محکماں غا سربراہان تے بجٹ کنٹرول افسران نانہہ ہدایت کی گئی ہیں جے بجٹ غے متعلق تخمینہ نانہہ مرتب کیو جا تے۔ واضح رہے جے ڈی ڈی او سطح غا افسران نانہہ 1 نومبر جد کہ ایچ او ڈی سطح غا افسران نانہہ 15 نومبر توڑی بجٹ تیار کرن غو وقت دتو کیو ہے۔ تے محکمہ خزانہ مانہہ یوہ بجٹ 20 نومبر توں پہلاں جمع کران غی ہدایت کی گئی ہیں۔

Live Stock

مال چوکھر سمیت دوجا جانوراں تے پرنداں غی ترقی بارے جموں بورڈ نے بڑی براہمنہ جموں مانہہ قائم تربیتی مرکز مانہہ راشٹریہ گھوکھل مشن غے تحت اک روزہ تربیتی پروگرام منعقد کرایو۔ اس پروگرام غو افتتاح مال چوکھر بارے محکمہ غی ڈائریکٹر وحیدہ پروین نے کیو، تے اس تربیتی پروگرام مانہہ نوڈل افسران سمیت ورکراں نے وی شمولیت کی۔ اس تربیتی اجلاس غی صدارت پونے غی نجی اے بی ایس نامی کمپنی غا ماہرین نے کی۔ جس دوران ماہرین نے موجودہ دور مانہہ سائنس تے ٹیکنالوجی غی مدد نال جانوراں نانہہ حاملہ کرن غے متعلق تفصیل نال جانکاری فراہم کی۔ نالے جانوراں غی پیداوار نانہہ متی بنا غے ڈیری نال جڑیا کسانان نانہہ فائدو پجان ور تفصیل نال گل کی گئی ہے۔ پروگرام غا اخیر مانہہ ات موجود عملہ نے بورڈ غا ماہرین غی طرفوں بنیا دی جانکاری فراہم کرن ور اُن غو شکریو ادا کرتاں واں مال چوکھر بارے محکمہ غی ڈائریکٹر غی طرفوں اس قسم غا تربیتی پروگرام منعقد کروان ور خوشی تے تسلی ظاہر کی ہے۔

اس غے نال ہی خبراں غو یوہ بلٹن ختم ہوو۔

News Read by:- Mohd Asif Lodhi

News Editor:- Yogesh Kumar Sagotra

DEO:- Alam Khan

Skilled:- Rajat Paul